

منی پور اور ناگالینڈ کے وزرائے اعلیٰ نے مرکزی وزیر داخلہ سے ملاقات کی

Posted On: 19 JAN 2017 2:01PM by PIB Delhi

نئی دہلی-19 جنوری-مرکزی وزیر داخلہ جناب راجناتھ سنگھ کی گزارش پر منی پور کے وزیر اعلیٰ جناب اوکرام ایبوی سنگھ نے وزیر داخلہ سے ملاقات کی۔ اس ملاقات کے دوران وزیر داخلہ نے قومی شاہراہ نمبر 2 پر جاری ناکہ بندی پر زبردست تشویش کا اظہار کیا۔ کیونکہ اس ناکہ بندی سے منی پور کے لوگوں کو خاص طور سے اشیائے ضروریہ کی فراہمی میں شدید مشکلات پیش آرہی ہیں۔ جناب راجناتھ نے مزید کہا کہ اس مسلسل جاری ناکہ بندی سے آئندہ ہونے والے اسمبلی انتخابات پر بھی مضر اثرات مرتب ہوں گے۔ کیوں کہ اس سے الیکشن کے عملے سمیت دیگر لوگوں کو آمد و رفت میں دشواریوں کا سامنا کرنا پڑیگا۔

واضح ہو کہ مرکزی وزارت داخلہ قومی شاہراہ نمبر 2 پر جاری ناکہ بندی کو ختم کرکے اسے کھلوانے کیلئے مسلسل کوششیں کر رہی ہے۔ اس سلسلے میں 15 نومبر 2016 کو منی پور کی سرکار اور یونائیٹڈ ناگاکونسل (یو این سی) کے ساتھ ایک سہ فریقی مذاکراتی اجلاس کا اہتمام راجدھانی نئی دہلی میں کیا گیا تھا جس کا مقصد معاشی ناکہ بندی کو ختم کرنا تھا لیکن اس اجلاس میں منی پور کی سرکار نے شرکت نہیں کی تھی۔ 22 دسمبر 2016 کو مرکزی وزیر داخلہ نے منی پور کے وزیر داخلہ کو ایک خط لکھا تھا جس میں انہوں نے کہا تھا کہ منی پور کے وزیر اعلیٰ قومی شاہراہوں کو کھلا رکھنے اور اشیائے ضروریہ کی فراہمی کو یقینی بنانے کی اپنی آئینی ذمہ داریوں کی ادائیگی کریں۔ اس کے ساتھ ہی دسمبر 2016 میں منی پور کی سرکار کی گزارش پر سینٹرل پیرا ملٹری فورسز کی 40 اضافی کمپنیاں بھی فراہم کرائی جاچکی ہیں جبکہ سی اے پی ایف کی 135 کمپنیاں پہلے سے ہی وہاں تعینات ہیں۔ ان مسلسل کوششوں کے باوجود اس ناکہ بندی کے خاتمے کیلئے اب تک کوئی ٹھوس صورتحال سامنے نہیں آسکی ہے۔ جناب راجناتھ سنگھ نے کہا کہ ریاست میں اشیائے ضروریہ کی فراہمی اور انتخابات کرائے جانے کیلئے موزوں فضا سازگار کرنے سمیت عوامی نظام قانون کو بحال رکھنا منی پور کی سرکار کی آئینی ذمہ داری ہے۔ انہوں نے وزیر اعلیٰ منی پور سے کہا کہ وہ اپنی یہ ذمہ داری منی پور کے عوام کے مفاد میں ادا کریں اور اگر اس کیلئے کچھ مزید نیم فوجی دستوں کی ضرورت ہو تو حکومت ہند ان کی فراہمی بھی کرائے گی لیکن یہ بات اپنے آپ میں انتہائی اہم ہے کہ منی پور کی سرکار کو حالات کو معمول پر لانے کے لئے اپنی مضبوط قوت ارادی کو بروئے کار لانا ہوگا۔

اس موقع پر وزیر داخلہ نے کہا کہ اگر منی پور کی سرکار اپنے ریاستی فرائض کی ادائیگی میں ناکام رہی تو مرکزی سرکار کو منی پور میں عوام کو درپیش دشواریوں اور مشکلات کو ختم کرنے کیلئے آئین ہند کی دفعات کے تحت دیگر اقدامات پر غور کرنا پڑیگا۔ اس کے ساتھ ہی وزیر داخلہ کی گزارش پر ناگالینڈ کے وزیر اعلیٰ جناب ٹی آر زیلیان نے بھی وزیر داخلہ سے ملاقات کی۔ اس موقع پر وزیر داخلہ نے قومی شاہراہ نمبر 2 پر دیما پور اور ماؤگیٹ کے درمیان ناکہ بندی ختم کرانے کے لئے تعاون کی درخواست کی اور گزارش کی کہ اس اہم شاہراہ پر آمد و رفت کے نظم و ضبط کو درہم برہم ہونے سے محفوظ رکھا جائے۔

من - س ش - ع ن
U-265

(Release ID: 1480736) Visitor Counter : 2

